


# Nicolò Isouard

kitba ta' Francis GALEA Dip. in Journalism



Nicolò Isouard

**Mhux** la kemm tfittex u tikteb dwar xi hadd li miet 185 sena ilu. Minkejja li jkun bniedem maghruf, u forsi wkoll inkiteb xi ftit dwaru jew halla warajh għadd ta' tifikiriet, ġieli l-isforzi jkunu aktar iebes. Dan jiġri kawża tal-fatt li mal-milja tas-snin jidhlu hafna ideat u sa ftit snin ilu bosta minn dawk li kienu jiktbu, flok ifittxu baqghu marbuta mal-kitbiet uhud żbaljati ta' dawk li kitbu qabilhom.

Jidher li hafna mir-rakkonti u xoghlijiet mitbugha dwar Nicolò Isouard għaddew minn din l-isfortuna u b'hekk kelli nqallem ferm aktar milli hsibt sabiex nikteb u norqom din il-binja qasira ta' hajtu. Biex donnu l-istorja tithawwad sew insibu li kien hemm dubji kbar jekk Isouard kienx

Malti, kif nibet dak il-kunjom f'pajjiżna u fuq kollox tqanqlu kurżitajiet kbar dwar id-data tat-twelid tieghu.

Fortunato Isouard-Xuereb iżżewweġ lil Maria Helena Lombard Rigord fil-knisja ta' Porto Salvo, il-belt Valletta nhar l-24 ta' Ottubru 1770. Minn dan iż-żwieġ, din il-koppja kellhom għaxar ulied li t-tieni wiehed fosthom kien Nicolò Isouard. Minn bosta tiftix li għamel Ivo Muscat-Azzopardi jidher li missier Nicolò, Fortunato ma kellux hutu għajr lil Giobatta li kien qassis. Mill-banda l-oħra nsibu tagħrif li r-razza Isouard kien ilha tghammar fuq dawn il-gzejjer għal xi erba' generazzjonijiet qabel ma twieled Nicolò.<sup>1</sup>

Jidher li dan kollu sehh fuq medda ta' xi mitejn sena fejn insibu lil ċertu Galandri Xuereb, ta' nisel Malti li kunjomu bil-Franciz beda jinqara *Ichoarep* li aktar tard sar Isouard. Jista' jkun li dan kien meqjus bhala laqam, għaliex mieghu baqa' jinkiteb il-kunjom Xuereb. Hawn wiehed ma jridx jinsa li bosta kunjomijiet hadu bixra differenti fil-kitba kemm għaliex sforz in-nuqqas ta' edukazzjoni kienu jinkitbu kif jinstemghu jew jinħassu, kif ukoll kawża ta' atti li saru f'pajjiżi barranin inkella

minn ufficjali ta' nazzjonalità differenti. Kienet drawwa wkoll li l-ulied mhux dejjem kienu jissejhu u allura jagħmlu użu mill-ewwel isem tagħhom, iżda aktarx mit-tielet, ir-raba' jew anke l-hames isem li jagħtuhom dakinhar tal-magħmudija.

Minn stharrig u tiftix fil-fond li dahal biex jagħmel Muscat-Azzopardi fuq medda twila ta' snin kemm fil-parroċċi Maltin kif ukoll ma' persuni mħallta fir-razza ta' Isouard. Iżda x-xorti dahkitlu meta kiseb it-tagħrif mill-knisja ta' Haż-Żebbuġ, Malta, fejn sab il-fidi tat-twelid bid-data tat-30 ta' Mejju 1775 ta' Franciscus, Xaverius, Michael, Ferdinandus, Philippus, Nicholaus, Guillelmus, iben Fortunato Lombardo u Maria. B'hekk deher li meta ġie reġistrat it-twelid ta' Nicholaus, jiġifieri Nicolò sar żball billi tniżżel kunjom ommu xebba flok il-kunjom ta' missieru.<sup>2</sup>

Meta tfarfar Nicolò ntbagħat jistudja Pariġi fil-Kulleġġ Militari ta' l-Ordni ta' Ġerusalem. Hemm għex f'pensjon ta' Monsieur Berthand fid-distrett ta' Honorè. Huwa ġie mghallem il-matematika, il-Latin u l-Franciz flimkien mad-Disinn bil-ghan li jitharreg u jingibed lejn karriera militari. Iżda l-ġibda lejn il-mużika li feġġet fih minn żmien bikri hafna hajritu jibda jitgħallem il-pjanu u l-mużika taht is-surmast Pin. Isouard ma kienx l-uniku Malti li xehet riġlejh biex jikseb l-edukazzjoni fi skejjel Francizi. Fost personalitajiet magħrufa li għamru dan il-pass insibu wkoll lil Dun Mikiel Xerri u lill-arkitett tar-Rotunda, George Grönet de Vassè.

Billi fl-1790 faqqgħet ir-Rivoluzzjoni Franciża li gābet magħha taqlib kbir, iż-żagħżuħ Isouard kellu dlonk jerga' lura lejn Malta. Nhar il-21 ta' Settembru 1792, Franza rebhet fuq il-Monarkija u saret Repubblika biex imbagħhad stqarret li kienet se tghin lill-pajjiżi Ewropej jaraw l-istess dawl.<sup>3</sup> Fuq din il-gżira, Nicolò sab li l-mużika li tghallem u l-hila li jdoqq il-pjanu tawh stima u popolarità tant li bosta bdew ifittxuh biex

idoqqilhom fi djarhom. B'hekk hass li kellu jissokta jistudja l-mużika bhala arti. Il-wens li sab f'din il-hila ressqh lejn is-surmast Dun Mikelaᅅ Vella li mieghu tghallem l-Armonju u l-Kontrapont filwaqt li aktar tard bil-ghajnuna tas-Surmast Francesco Azopardi tghallem il-Fuga. Billi dan ta' l-aħħar kien *Maestro di Cappella* tal-Katidral, ta' sittax-il sena Nicolò kien diġà assistent organista tal-Kon-Katidral ta' San Ġwann.

Missieru, kummerċjant u Segretarju tal-*Massa Frumentaria* qatt ma ried jarah fil-qasam mużikali, u biex ibieghdu minn din il-linja għamel kulma seta' biex ideffsu fil-qasam tal-kummerċ. Ma' l-ewwel opportunità, Fortunato bagħat lil ibnu lejn Palermo mad-ditta Kummerċjali G. B. Matei. Dan il-pass ma qatax qalb Nicolò għaliex fil-hin hieles kien imur għand is-surmast Amendola fejn tharreg' b'suċċess bl-opri ta' Leo u Durante. Minn hawn Nicolò vjaġġa lejn Napli fejn filwaqt li ssokta jahdem bhala skrivan ma' negozjant, sab ruhu f'idejn is-Surmast Nicola Sala li dahħlu fix-xenarju tal-mużika klassika. Aktar tard, taħt il-magħruf Pietro Guglielmini (1727-1804), Nicolò Isouard tharreg' sew fil-mużika drammatika komika u buffa, li kienet tiġi pprezentata biż-żfin u sbraċċjar.

Billi f'dak iż-żmien fil-gzejjer Maltin dawn l-esebizzjonijiet avangardisti mużikali kienu meqjusa bhala immorali u jmorru kontra s-sentimenti reliġjużi, il-ġenituri ta' Nicolò haduha bi kbira hafna li binhom kien donnu se jaqa' f'dawk it-toroq hżiena. Kien aktarx f'dik il-habta li Nicola Isouard-Xuereb bidel ismu għal Nicolò Isouard.

Fl-1794, Nicolò mar Firenze u fit-teatru La Pergola rnexxilu jagħti l-ewwel opra fi tliet atti, *L'Avviso ai Maritati*. Minkejja li din hallietlu toghma morra, aktar tard fl-istess sena għamel suċċess biha f'Turin, Dresden, Madrid u Lisbona. Suċċess akbar wettqu bl-opra *Artaserse* ġewwa Livorno. Il-mużika u l-kompożizzjonijiet ta' Nicolò Isouard komplew jimirħu fl-aqwa bliet Ewropej tul l-ewwel ghoxrin sena tas-seklu dsatax. Fost dawn insibu li bosta mill-opri tiegħu, li kienu madwar 43, ittellgħu b'suċċess f'Parigi, Vjenna, Copenhagen, Berlin, Frankfurt, Petersburg, Stockholm, Munich u Moska, minbarra dawk il-hafna li l-poplu Malti kellu ċ-ċans igawdi fit-teatru Manoel.<sup>4</sup>

Is-suċċessi li kiseb Nicolò komplew idarssu lill-ġenituri tiegħu, tant li meta raw li wahidhom ma setgħu jagħmlu xejn, talbu lill-Gran Mastru

Manwel de Rohan li kien Franciż, sabiex jagħmel pressjoni min-naha tiegħu. Fl-1796, Nicolò Isouard reġa' lura Malta u ġie maħtur bhala Organist u wara *Maestro di Cappella* tal-Kon-Katidral ta' San Ġwann. B'hekk, il-ġenituri raw tama ġdida u hassew il-kuxjenza tistrieħ meta stħajlu li waqqfu l-hsara lil ruhu meta bieghduh mit-teatru. Fl-istess żmien il-Gran Mastru onorah bis-Salib tad-Deheb ta' San Donato. Dik il-habta, Isouard iproduċa apertorju ġmielu mix-xoghlijiet tiegħu fit-teatru Manoel, fosthom *Rinaldo d'Asti*, *Barbiere di Siviglia*, *I Due Avari*, *L'Improvvisata in Campagna*, *Il Bottaio*, *Ginevra di Scozia* u *Il Barone di Santa Chiara*. Ivo Muscat-Azzopardi iżid jikteb li minbarra l-opri, Isouard kiteb: "tmien 'Kantati' mmużikati fuq il-kliem tal-Granmastru De Rohan u 'Kantata' jisimha "Hebe" fuq it-test tal-Komm. Di Saint Priest, "Requiem in Mi Maggiore", ħames quddisiet, xi salmi għal ħames ilħna, motetti għal diversi ilħna u xi mużika sagra oħra."<sup>5</sup>

Lejn tmieħ is-seklu tmintax sehħ taqlib kbir fl-Ewropa l-aktar mill-qawwa dominanti ta' Napuljun Bonaparte. Nhar id-9 ta' Ġunju 1798 il-Flotta Franciża kienet fil-Port il-Kbir u hadet f'idejha l-gzejjer Maltin. Dik il-habta, il-Ġeneral Vaubois hatar lil Isouard *Impreżarju* tat-Teatru Manoel. Izda l-imġiba u l-ghemejjel tagħhom ma tantx hallew toghma tajba fost il-poplu Malti li rvella kontra tagħhom. L-effett tat-tagħlim u l-esperjenza fi Franza reġgħu tkebbssu f'Nicolò, tant li nqafel magħhom wara s-swar tal-belt Valletta. Mingħajr ma nidħlu f'ħafna dettalji storiċi, tajjeb ngħidu li fl-1800 waslet il-flotta Ingliża li ġiet milqugħa bil-ferħ mill-Maltin, u Nicolò sab l-opportunità mill-ġdid li jitleq mill-gzejjer.

M'ahniex ċerti meta Isouard telaq minn Malta, iżda dan żgur li sehħ bejn tmieħ l-1799 u l-bidu ta' l-1800. Hemm min jgħid li Isouard telaq minn Malta jew fl-14 ta' Frar inkella flimkien ma' Vaubois għall-habta ta'



Palaos Garner magħruf aħjar bhala t-Teatru Nazzjonali ta' l-opera ta' Parigi.


Settembru 1800. Jinghad ukoll li Vaubois kien ha lil Isouard Pariġi bhala segetarju tiegħu.<sup>6</sup> Izda l-ewwel data hija ferm aktar kredibbli ghaliex sa dak iż-żmien kien diġà sar midhla sew ta' mużiċisti maghrufa li hadem xi xoghlijiet magħhom fi Franza. Bosta jqisu li sa l-1811 Nicolò Isouard kien l-ewlieni ġewwa Franza. Fil-bidu tas-seklu dsatax, Isouard kiteb himel ta' kompożizzjonijiet kbar u hakem ix-xena ta' Pariġi. Kien meqjus li aktar kien jghix fit-teatru nkella d-dar u b'hekk sar it-tema ewlenija tal-kritiċi, librettisti u mużiċisti. Kien il-perijodu meta kompożituri kbar bhal Stefano Enrico Mehul (1763-1817), Luigi Cherubini (1760-1842), Berton u Roberto Kreutzer (1767-1831) bhal donnhom raqdu f'xitwa twila u kiesha. Mill-pinna ta' Isouard, li f'libretti nsibu jgħib l-isem *Nicolò de Malte*, harġu kapulavuri fosthom *Le Magicien Sans Magie*, *Le Billet de Loterie*, *Le Confidences*, *Michel Ange*, *Le Prince de Catane* u ohrajn. Izda mal-miġja lura ta' Boieldieu mir-Russja, Isouard bhal donnu tilef il-monopolju. Nicolò kien diġà ta lid-dinja tat-teatru l-kapulavuri famużi tal-kwartett u t-terzett tal-*Jaconde*, it-terzett tas-*Cendrillon* u t-terzett u d-dwett tal-*Jeannot et Colin*. Fl-1817 sar il-koŋkors biex jittiehed il-post ta' Mehul bhala Membru ta' l-Istitut, fejn Isouard tilef id-dwell ma' Boieldieu. Wara dan id-diżappunt li żdied mal-fatt li Isouard ma kienx jaqbel mal-monarkija fi Franza ghaliex baqa' Bonapartist, jidher li Nicolò Isouard tilef kont ta' hajtu u beda jixrob bla rażan.

Nhar il-11 ta' Jannar 1812, Nicolò Isouard iżżewweġ lil Claudine ta' 26 sena, bint Paul Berthault u martu Reine Henry, u kellhom tliet bniet, Madelle, Ninette u Mad Sabire. Huwa interessanti li dawn it-tliet ibniet ġew ikkonsultati mill-Gvernatur ta' Malta Sir Harry Stokes meta ġie ordnat il-bust ta' Isouard li nhadem f'Pariġi ghat-Teatru Rjal ta' Malta.<sup>7</sup> Huwa interessanti li Nicolò u Claudine kien ilhom ftit snin mhux hażin jghixu flimkien. Tant hu hekk li huma kienu ghamlu kuntratt fejn iddikjaraw li kellhom bint bl-isem ta' Sophie Nicole imwielda nhar id-29 ta' Novembru 1809, u li din kellha tgawdi l-istess drittijiet daqs it-tfal legittimi tagħhom.<sup>8</sup>

Fl-età żghira ta' 44 sena, Nicolò Isouard miet f'Pariġi nhar it-23 ta' Marzu 1818. Fl-ahhar ġimghatejn meta Isouard kien marid u spiss mitluf minn sensih u bil-ghejja fis-sodda, Isouard ikkompona l-ewwel żewġ atti u parti mit-tielet att ta' l-ahhar opra tiegħu *Aladin*. Sa dak iż-żmien il-fama tiegħu tant kienet kibret li nkiteb li t-Teatru Feydeau tilef kompożitur li mhux la kemm isib iehor bhalu. Nhar is-26 ta' Marzu, għall-habta ta' l-10.30 ta' fil-ghodu, folla kbira ta' atturi, kompożituri, mużiċisti u persuni distinti ohrajn ingemghu quddiem id-dar tiegħu u mxew f'purċissjoni għan-*Notre Dame des Victoires*. Tul it-triq il-Gwardja Nazzjonali daqget mużika funebri. Imbagħad tmexxiet quddiesu fuq kompożizzjoni ta' Jomelli taht id-Direttur Plantade tal-*King's Musical Band*. Meta l-katavru ta' Nicolò Isouard twassal fiċ-



*Notre Dame des Victoires – il-knisja fejn sar il-funeral ta' Nicolò Isouard. (Taħt) Il-qabar ta' Nicolò Isouard fiċ-ċimiterju Pere Lachaise f'Pariġi.*



ċimiterju ta' Pere Lachaise, indifen biswit Mehul. Hemmhekk, il-habib intimu ta' Isouard, M. Etienne ghamel diskors li jkun xieraq nirriproduċuh kollu biex nifhmu ahjar kif dawn il-barranin kienu jharsu lejn dan il-kompożitur kbir:

*“Gentlemen, it is with deep emotion I repair to this spot, to send the last homage to a man, whose successes, pleasures, and sufferings I have shared for the space of ten years.*

*Associated to his labours, and indebted to his talents, I had learnt, during so intimate a connection, how to appreciate the qualities of his heart, and the resources of his mind. I was at once struck by that*

*brilliance of imagination which distinguishes the man of genius, and the benignity of soul characteristic of an upright man.*


*I had hardly become his colleague, when I was already his friend. During our intimacy a day scarcely elapsed that I had not reason to congratulate myself on the acquisition of a friendship, I resolved to preserve. Alas! How could I foresee that its duration should be so short, and that when he two days since warmly offered me his enervated hand, that I should soon have to shed tears over his coffin. We amused ourselves with futile hopes, flattered ourselves with dreams of bliss, and the ruthless skeleton of death started up betwixt us when least expected.*

*O dear departed friend! Though we are thus separated for the moment, though the perishable ties are broken which the labours of our mind had formed, I shall as long as I am doomed to existence tenderly retain in my heart the recollection of your warm and constant amity. The expressions of my feelings are poor compared with the effusions which many are this day uttering to your memory: at this moment I am in the midst of men of learning, whose tears flows like mine, before relatives, friends, and associates whose silent sobs are the most unequivocal tokens of their grief.*

*He was less your colleague than your friend who is thus paying the last tribute to your memory: in offering an eulogium of your talents, I am but candid and grateful, but what can I add to the public regret and to the suffrages of your very rivals!*

*Receive this last adieu, and may you in another state enjoy that unmixed happiness unknown to this world! Friendship and the Arts, unconsolable, have accompanied you to this mournful depository, where many tears will still be shed over the tomb which contains the remains of the man of genius and integrity.”<sup>9</sup>*

Meta wiehed iqis il-hajja qasira ta' Nicolò Isouard malajr jintebah li kien bniedem ġenju u ddedikat għall-mużika. Tul medda ta' 24 sena huwa kkompona mhux inqas minn 43 opra, li tlieta biss hadimhom b'kollaborazzjoni ma' haddiehor, jġigifieri Mehul, Kreutzer u Cherubini. Numru kbir minn dawn ix-



*Il-bust ta' Nicolò Isouard fit-Teatru Nazzjonali ta' l-opera f'Parigi.*

xoghlijiet minbarra l-Ilsien Franciż inqalbu f'lingwi ohrajn fosthom it-Taljan, Germaniż, Russu, Spanjol, Daniż, Olandiż u Svizzeru. Fil-fatt, il-lista shiha tax-xoghlijiet ta' Isouard ġiet miġbura fil-pubblikazzjoni ta' kull xahar *Musik Blatter* mahruġa mill-editur Herbert Graf.<sup>10</sup> Jidher li din il-pubblikazzjoni harġet fl-okkażjoni ta' April 1957

li fiha ttellgħet wahda mill-aqwa opri ta' Isouard, *Cendrillon*, taht it-tmexxija tas-Surmast Carl Maria Artz li sa ftit qabel kien id-direttur tad-*Duke of Edinburgh Band Club* tal-Birgu. Is-*Cendrillon*, bhall-*Les Confidences*, *L'Intrigue aux Fenêtres* u *Le Rendez-vous Bourgeois* bhal hafna ohrajn huma stmati li deħru fit-teatri ewlenin kollha ta' l-Ewropa.

Minbarra l-mużika li ma tmut qatt, dan il-bniedem kbir baqa magħruf billi sarulu busti fil-*Foyer* tat-Teatru Ventadour li wara li nharq fl-1874 sar it-Teatru ta' l-Opera f'Parigi, l-Orpheum f'Malta, kif ukoll fil-Każin tal-Banda tal-Mosta bl-isem Soċjetà Filarmonika Nicolò Isouard. L-istorjografu E.B. Vella jgħid li din il-Banda daqqet għall-ewwel darba fil-konsagrazzjoni tar-Rotunda nhar il-15 ta' Ottubru 1871. L-għażla li din is-Soċjetà nġhatat l-isem ta' Nicolò Isouard sehhet wara li l-kumitat tal-Mosta ha l-parir tal-Professor Napuljun Tagliaferro li għarrafhom li jkun xiaraq li jingħata ġieħ b'dan il-mod lill-gharef kompożitur u mużiċist Malti - Nicolò Isouard.




*Il-bust ta' Nicolò Isouard – xogħol l-iskultur Mosti Ġanni Bonnici – li nsibu fil-każin insemmi għalih fil-Mosta.*

F'Parigi wkoll insibu t-triq *Rue Nicolò Isouard*, filwaqt li Triq Nicolò Isouard f'Tas-Sliema jingħad li aktarx issemmiet għal għelieqi propjetà tal-familja Isouard. Izda fl-aħhar snin, fil-Mosta wkoll issemmiet Triq Nicolò Isouard. F'nofs is-snin tmenin, il-*Foyer* tat-Teatru Manoel li nfetħ fl-1979 ingħata l-isem ta' Sala Nicolò Isouard fuq inizjattiva tas-sur Tony Cassar Darien. Din is-Sala li hija meqjusa bhala teatru

żghir jittellghu fiha attivitajiet kulturali b' mod regolari. It-tliet ritratti uniċi ta' Isouard li ghandna f' pajjiżna jinsabu wkoll f' dan il-post. Jidher li kienet idea ghaqlija hafna meta fis-sensiela muniti li jikkommemoraw personalitajiet Maltin, f' Marzu 2003, il-Bank Ċentrali ta' Malta hareġ it-tieni munita tal-fidna b' denominazzjoni ta' Lm5.00 bix-xbieha ta' Nicolò Isouard.

8 ta' April 2003

- <sup>1</sup> Muscat-Azzopardi, Ivo *Bijografija tal-Mużiċista Nicolò Isouard* (1958) p. 11.
- <sup>2</sup> *Ibid.*, p. 45.
- <sup>3</sup> Sammut, Frans *Ir-Rivoluzzjoni Franciża* (1989), p. 106.
- <sup>4</sup> *Times of Malta*, 29<sup>th</sup> May 1957, p.12.
- <sup>5</sup> Muscat-Azzopardi (1958), p. 18.
- <sup>6</sup> *Il habib*, 5 ta' Diċembru 1916, p. 1.
- <sup>7</sup> *Il Portafoglio Maltese*, 27.01.1866, p.2.
- <sup>8</sup> Muscat-Azzopardi (1958) p. 40.
- <sup>9</sup> *Malta Government Gazette*, 6<sup>th</sup> May 1818, pp. 1374-1375.
- <sup>10</sup> *Times of Malta*, 29<sup>th</sup> May 1957, p.12.



**Best Prices & Quality in the Market for Rustic Metal Rails.** Various selection available at our outlets or New Reef 9th April Str., Mosta **Tel: 21 410508**

# JOHN C. VELLA

*Haberdashery • Sewing Machines  
Needlecraft & Fashion Accessories*

**97, Constitution Street, Mosta MST 08, Malta  
Phone: 21 433 863 • Fax: 21 432094**

**IMPORTERS • WHOLESALERS • RETAILERS**

- Sewing Machines •
- Sales • Rentals • Part-exchange • Repairs on all makes •
- Tapestry and Embroidery kits •
- Fabric & Canvas Stretching and Framing •
- Festoon • Triple • Corded Curtain Tracks •